

Bulam başga «Parallel gurluş»

Category: Kitapcy, Publisistika

написано kitapcy | 24 январа, 2025

Bulam başga "Parallel gurluş" BULAM BAŞGA "PARALLEL GURLUŞ"

Ýeri, JHP-niň deputaty Mahmut Tanala dogry düşündik diýeli, oňky düşnükli, erbet niýeti ýok.

Halk Tv-ä çykyp jemagat-parallel gurluşy öwüp arşa çykaranlara näme diýmeli?

Odatv-de AKP-ä-de duýdurypdyk, "Jemagaty tanaňzok, siziňem başyňyzy iýerler" diýipdik, emma gulak asdyryp bilmedik. Çünki içlerindäki "troýa atlaryna" ynanýardylar. Şindi... "Biziň mähellämizi" ynandyrmak gerek!

Ýazyjy Umberto Eko bilen meşhur kinomatografiýaçy Žan-Klod Karýeriň gyzykly gürrüňdeşligi "Kitaplardan gutularyn öýtmäň" ("Kitaplardan Kurtulabileceğinizi Sanmayın") ady bilen Türkiýede kitap görnüşinde çap edildi. Eko "kellesiz" sözüne şeýle düşündiriş berýär: "Ilkibaşda dogry-dürs pikir ýöredýän ýaly görünüşine aldanarsyňyz, bir zatlaryň kemdigini birbada aňşyrmak kyn. Şonuň üçinem howpludyr."

Karýer onuň sözünüň üstüni ýetirýär: "Ýalňyşany bilenem çäklenip oňmaýar. Ýalňyşyny gygyryp-bagyryp uly iliň ortasyna çykyp öňe sürer we dogry etjek bolar, jar eder, hemmeleriň ony eşitmegini islär. Jedele ýer goýmaýan anyk çözgütlere aňsatlyk bilen ýetmek islär. Kellesizligiň näderejede turba ýaly zarňyldap ses edýändigini görmek adamy haýrana goýýar."

Kellesizlik biziň üçin, meniň üçin şuny aýdýar: "Jemagat oýun oýnap olary Siliwri türmesine atandygy üçin hakykatlary görenoklar!"

Şu sözi aýdýanlar ne bizi, ne Jemagaty tanaýar!

Aslynda şeýle diýýänler üns bereniňe degýän adamlar däl.

Emma mesele... bilkaslaýyn bolmadyk gereksiz işleriň edilmegi däl, jemgyýetçilik kwalifikasiýasydyr.

Dowamly düşündirip-aýdyňladyp durmaga mejburdyrys, çünki hiç zady bilenoklar. Sap akyl we mekirlik bilen netije gazanarys öýdýärler. Aslynda bu tipiki AKP kellesidir.

Türkiýäniň meselesi bu kelledir, ýagny, JAHYLLYKDYR!..
Geliň... Jemagaty bu gezek Hytaýyň "parallel gurluşy" arkaly düşündirmäge synanşaýyn...

• ABŞ-dan göni talap etdiler

Li Hunçži Çangçunyň adyny eşdeniňiz barmy, heý? A "Falun Gong" jemagatyny bilýäniňiz barmy? Bilýänsiňiz öýdemok...

Li Hunçži 1998-nji ýylda ABŞ-na göçüp bardy. Bir ýyldan soň hytaý hökümeti Li Hunçžiniň tarapdarlaryna garşy giň gerimli operasiýa geçirdi: belli-belli adamlaryny tussag astyna aldy. Jenaýatçylykly guramanyň başlygy hasaplanýan Li Hunçžini yzyna bermegi ABŞ-dan göni talap etdiler. Bermediler. Hytaý hökümeti ikinji gezek Interpoldan onuň tussag edilmegini talap etdi. Interpol "syýasy we dini şahs" bahanasy bilen talaby ýerine ýetirmekden ýüz öwürdi.

Hytaý hökümeti Li Hunçžini raýatlykdan çykardy.

Nämeleriň bolup geçendigine düşünmegiňiz üçin iň başyna dolanaýyn...

Li Hunçži 1952-nji ýylyň 27-nji iýulynda Demirgazyk Hytaýyň Girin şäherinde dogulsy. (Budda taryhyna gabatlaşdyrmak üçin doglan gününüň 1951-nji ýylyň 13-nji maýydygyny öňe sürýär. Dini rituallaryň wagtyna deň getirjek bolup, şuňa meňzeş köp üýtgeşmeleri – galphorlyklary edýändigini bilmeýän yok.)

Kiçi ýaşlardan başlap Tao we Budda derslerinde okady. Goşunda trompetçi (surnaýçy) we ammar kätibi bolup gulluk etdi.

Otuz ýaşady...

Hiç bir babatda adatdan daşary artykmaçlygynyň ýokdugyna garamazdan, beden energiýasyny sazlaýan "hytaý sporty" ýa-da söweşjeň sungat hökmünde bilinýän sigun ussady olarak, Hytaý döwletinden mekdep açmaga rugsatnama aldy: Wagt 1992-nji ýylyň 13-nji maýydy.

"Falun Gong" Hytaýdaky sigunyň bir şahamçasý hökmünde görüldi, "Falun Gong" Çigong ylmy instituty tarapyndan hasaba alyndy.

Li Hunçži birnäçe çigong halypasy ýaly 1992-1994-nji ýyllarda Hytaýyň uly şäherlerinde sapak berdi, mekdepler açdy. Onuň çykyşlary, sapaklary diýseň täsirlidi, özüne çekijidi.

"Falun Gong"-yň okadylýan mekdeplerinden harwar-harwar pul ýagmaga başlady. Hytaý döwleti we jemgyýetçilik guramalary tarapyndan köp sanly baýraklara mynasyp görüldi. Daşary ýurtlardan çakylyklar gelmäge başlady. Birinji duralgasy 1995-nji ýylda Pariž boldy. Soňra Şwesiýa, ABŞ, Kanada, Awstraliýa, Täze Zelandiýa, Germaniýa, Şweýsariýa, Singapur ýaly ýurtlarda konferensiýalar berdi.

Ýazan kitaplary bestseller boldy. Kitaplary onlarça dile terjime edilip, dünýä ýurtlarynda ýaýradylmaga başlandy. Aýratynam ýokary okuw jaýlarynyň talyplarynyň arasynda köp sanly göwünjeňler döremäge başlady. Gurnaklar klub açýardylar. Sosial mediýadan diýseň gowy peýdalanýardylar.

Käbir ýaş göwünjeňlerini täze gatnaşyklary açmak üçin ABŞ-na ugratdy. Hytaýyň daşynda ýetmiş ýurtta guramaçylykly toparlandylar. Bu boýunça müňden gowrak mugallymy dünýä ýurtlaryna ugratdy.

• Pensilwaniýadan berlen ildeşlik

Nähili tötänlik: Pensilwaniýa Li Hunçžä "hormatly raýatlyk" berdi!

Ýewropa parlamentiniň agzalary tarapyndan Saharow adyndaky baýraga we Parahatçylyk boýunça Nobel baýragyna hödürlendi! Günbataryň habar beriş serişdeleri ony "dünýäniň iň täsirli 500 adamyndan" biri hökmünde tanatdy. Dünýäniň abraýly gazet-žurnallarynda interwýulary çykmaga başlady.

Li Hongzhiniň "baýdagy" parlaýardy. Emma...

Hytaý metbugatynda "Falun Gong" taglymatynyň üstünde jedeller başlady.

Şondan soň Hytaý döwleti "jemgyýetçilik tertip-düzgünini bozup biläýjek toparlanmalara baş goşmazlygy" üçin Li Hunçžä duýdurdy.

Garaşylan jogabynam aldy: "Falun Gong"-yň agzalary "döwlet bizi gysýar" diýip köpçülikleýin çykyşlary gurnamaga başlady. Günbataryň habar beriş serişdelerini herekete geçirdiler, erkinlik talaplaryny öňe sürdiler. Günbatarly hökümetler we adam hukuklary boýunça guramalar hytaý hökümetini ýazgardy.

Haý diýmänem... Li Hunçži 1998-nji ýylda ABŞ-na ýerleşdi. Kän wagt geçmänkä, 1999-njy ýylym 20-nji iýulynda döwlet "Falun Gong" mekdeplerine garşy uly operasiýa geçirmäge başlady. Anyk sany häzirem näbelliligine galýan "Falun Gong"-yň köp sanly tarapdarlary tussag astyna alyndy. Hökümet "täze din döretme" maksady bolan "Falun Gongy" "ýoldan çykan gurama" yglan etdi. Hytaýyň Jemgyýetçilik howpsuzlygy ministrliginiň habar bermegine görä hurafalary öňe sürüp, nädogry ynançlary wagyz edýän we adamlary biri-birine garşy küşgürüp sosial durnuklylygy howp astyna salmagy maksat edinýän "Falun Gong" Günbataryň gizlin gulluklarynyň eline geçipdi.

Hytaý hökümeti "Falun Gong" garşy söweş yglan etdi, olaryň hakykatda näderejede howply akymdygyny mekdeplerde ýörite okuw sapaklaryna salyp görkezdi, afişalar we dokumental gepleşikler arkaly halka hakykaty düşündirdi.

Hytaý bilen Günbataryň arasynda "berersiňiz-bermersiňiz" diýip häzirem Li Hongzhi dawasy bar.

Aslynda... Koreýadaky protestant "Moon" tarykatydyr Ispaniýadaky "Opus Dei" tarykaty ýaly birnäçe mysallary bilýänsiňiz. Bularyň hemmesi MRU-nyň (CIA) ganatynyň aşagyndaky dini jemagatlar!

Ertir size başga bir musulman ýurtdan başga bir fakty ýazmakçy...

Soner ÝALÇYN.

"SÖZCÜ" gazeti, 11.09.2014 ý. Publisistika